



## DISCOURS DE LA VICE-PRÉSIDENCE

Mahana maha 28 nō tetepa 2023

### **'Ōrero nō te niura'a o te fare vaira'a puta nō te Fare 'Aira'a Ihi nō Pōrīnetia farāni**

Te ti'a nō te Tōmitera teitei,

Te ti'a nō te Tōmite « 'Aira'a 'Ite, 'Aira'a Ihi, Taure'a 'e Tū'aro » i te Fare 'Āpo'ora'a Rahi,

Te pāpā'i parau rahi nō te Pū Fa'atere ha'api'ira'a a te Hau farāni,

Te ti'a nō te Fare Tāumihau nō te 'Aira'a 'Ite,

Te mau mono Tāvana nō te 'oire nō Punaauia,

Te Peretiteni nō te Fare 'Aira'a Ihi,

Te mau 'orometua ha'api'i, te mau pīahi,

'IA ORA NA !

'Ua ruru mai tātou i teie mahana nō te niura'a i teie fare vaira'a puta 'āpī a te Fare 'Aira'a Ihi.

E patura'a rahi mau teie, e ti'a hope roa mai i te matahiti 2025, e fare rahi, e 2000 mētera tua tei fa'ata'ahia nō te 'Ite 'e te 'Aravihi.

'Ua ha'amatahia mai te patura'a i te 'āva'e nō tiurai i ma'iri a'e nei, e mātēria 'āpī tē fa'a'ohipahia, e Pū ha'api'ira'a, pī'ihia, *learning center*, tei mana'ohia mai te mau Fare 'Aira'a Ihi rarahi nō Patifita. E riro ato'a teie fare vaira'a puta a te Fare 'Aira'a Ihi, 'ei pū faufa'a nō te hīro'a tumu ato'a, i te mea ē, 'ua fa'aau-ato'a-hia te mau piha fa'a'ite'itera'a tao'a ānei, nō te mau ha'api'ipi'ira'a rau ānei, piha 'ohipa-tāpupu-ra'a ānei, 'e piha fa'ata'ahia nō te fa'a'ohipara'a i te mau tauiha'a roro uira, natirara, nūmeri, te mau fa'a'ohipara'a mātēria nō teie nei tau.

Nō reira, tē te'ote'o nei te Hau Fenua i te tomo ato'a i roto i teie nei 'ōpuara'a, ma te pūpū atu i te fāito moni e 230 miriōni farāne, 'oia ho'i, hō'ē i ni'a i te toru nō te tā'āto'ara'a o te moni e 'aufau nō teie nei fare.

Nō te fa'ahanahana roa atu i teie nei fare vaira'a puta, tē hina'aro nei au e ma'iri i te i'oa o te hō'e ti'a faufa'a o te fenua nei, tei amo maita'i i te parau o te ta'ere mā'ohi 'e 'o tē hōro'a i te māmarama 'e te hanahana o teie nei fare.

E tītau vau i te feiā nō te Fare 'Aira'a Ihi, tō te Hau farāni, tō te tōmite o te mau i'oa mā'ohi 'e 'o vau iho nei nō te mā'iti i te i'oa tano nō teie nei fare 'āpī.

Mai ia 'outou ato'a, tei roto vau i te tīa'ira'a 'ia ti'a mai teie nei fare 'o tē vai matara noa nō te mau pīahi 'e te feiā ato'a e tītau ra i te 'ite 'e te māmarama o te ta'ere.

Nō te fa'ahopera'a i tā'u nei 'ōrero, teie te poro'i

Hō'e ana'e o tātou nūna'a, te nūna'a Mā'ohi,  
Hō'e ana'e o tātou fenua, te fenua Mā'ohi,  
Hō'e ana'e o tātou tāvini, te nūna'a Mā'ohi,